

قرآن مجید میں ہدایتِ انسانی کے مدارج: تحقیقی مطالعہ

Research Study of the Levels of Human Guidance in the Holy Qur'an

Dr. Hassan Baig

Lecturer, Department of Interfaith Studies, Allama Iqbal Open University, Islamabad.

Email: hassan.baig@aiou.edu.pk

Dr. Ahmad Raza

Assistant Professor, Department of Islamic History and Culture, Allama Iqbal Open University, Islamabad.

Email: ahmad.raza@aiou.edu.pk

Hafsa Maqsood

M.Phil Scholar, Department of Islamic Studies, G.C Women University, Faisalabad.

Email: hafsamaqsood58@gmail.com

Received on: 07-08-2024

Accepted on: 12-09-2024

Abstract

The focus of the Holy Qur'an is human being, and it fulfills the guiding of humans. Humans who have the honor of being the best of creation, who hold the honor of being the first inhabitant of Paradise, the one who has decorated his head with the crown of being the best among all creations has been given the title of (احسن تقویم) by the Lord of the Worlds. The Creator of the universe has also arranged his guidance. Therefore, when human was placed on earth, Allah's guidance and guidance did not leave him alone. Allah said: "When a message of guidance comes to you from me, whoever follows this guidance, such fortunate souls will not have any fear, nor will they be sad." In this verse, a message has been given to man that worldly and hereafter success and achievement of success and prosperity lies only in obeying and following the guidance of the Lord. The various stages of divine guidance have been described by Allah in the Holy Qur'an. It is the responsibility of humans to follow these stages and obtain complete guidance. Therefore, in this paper, these stages of guidance have been described in the light of the Quranic teachings so that human can progress towards eternal success. Become deserving of eternal blessings of Allah Almighty.

Keywords: Levels, human, guidance, Lord of the Worlds, Holy Qur'an, Eternal Success.

قرآن مجید کا بنیادی موضوع انسان ہے اور انسانوں کی ہدایت کا فرضہ سرانجام دیتا ہے۔ انسان جسے اشرف المخلوقات ہونے کا شرف حاصل ہے، جو جنت کے اولین مکین ہونے کا اعزاز و اکرام رکھتا ہے، جو مسجود ملائکہ بن کر اپنی عظمت و رفعت کا جھنڈا گاڑ چکا ہے، جو تمام مخلوقات میں افضل ہونے کا تاج سر پر سجا چکا ہے اسے خود پروردگار عالم نے ﴿احسن تقویم﴾¹ کا خطاب عطا فرمایا ہے۔ اس کی ہدایت و رہنمائی کا بھی

خالقِ کائنات نے بہترین انتظام فرمادیا ہے۔ چنانچہ جب انسان کو زمین پر بسایا گیا تو اللہ تعالیٰ کی ہدایت و رہنمائی نے اسے تنہا نہیں چھوڑا۔ ارشاد فرمایا:

﴿فَإِمَّا يَأْتِيَنَّكُمْ مِنِّي هُدًى فَمَن تَبِعَ هُدَايَ فَلَا خَوْفٌ عَلَيْهِمْ وَلَا هُمْ يَحْزَنُونَ﴾²

”تو جب تمہارے پاس میری طرف سے ہدایت کا پیغام آئے تو جس نے اس ہدایت کی پیروی کی تو (ایسے) خوش نصیب نفوس پر کوئی خوف ہوگا اور نہ وہ غمگیں ہوں گے۔“

اس کلام میں تا قیامت نوعِ انسانی کو پیغام دے دیا گیا کہ دنیاوی اور اخروی کامرانی اور فوز و فلاح کا حصول صرف ہدایتِ ربانی کی اطاعت و اتباع میں ہی مضمر ہے۔ ہدایتِ ربانی کے مختلف مدارج اللہ تعالیٰ قرآن مجید میں بیان فرمائے ہیں۔ ان مدارج کو طے کر کے مکمل ہدایت حاصل کرنا انسان کے ذمہ ہے۔ جس پہلے انسان کو یہ پیغام عطا ہوا وہ بنی نوعِ انسان کے والد ماجد سیدنا آدم علیہ السلام تھے جن کی وساطت سے ان کی تمام اولاد کو یہ پیغام سنا دیا گیا۔ اس پیغام ہدایت کے اسرار کھول کر حسنِ بصریؒ نے کہا:

”جب سیدنا آدم علیہ السلام کو زمین پر اتارا گیا تو وحیِ فرمائی اللہ نے ان کی طرف۔ اے آدم! چار خوبیاں ایسی ہیں جن میں تمہاری اور تمہاری اولاد کیلئے تمام امور کا مکمل بیان ہے۔

- میری بندگی کرو اور میرا شریک نہ ٹھہراؤ۔
- جب تم کوئی نیک کام کرو گے اس کا اجر پاؤ گے۔
- مجھ سے دعا کرو میں اسے قبول کروں گا۔
- جنہیں تم اپنی صحبت کے قابل سمجھو وہ بھی اس کے اہل ہوں۔“³

ان چار خوبیوں میں سے تین کا تعلق بندے کا اپنے رب سے رشتہ بندگی مضبوط کرنے کے اعتبار سے ہے جبکہ آخری کا تعلق انسانوں کے آپس میں حقوق و فرائض کی انجام دہی اور پاسداری کے اعتبار سے ہے۔ اس کی بکثرت نظر قرآن مجید میں موجود ہیں ہم یہاں صرف ایک ایک نظیر قارئین کی نذر کرتے ہیں

بندگی کے اعتبار سے

﴿وَاعْبُدُوا اللَّهَ وَلَا تُشْرِكُوا بِهِ شَيْئًا﴾⁴

(اور بندگی کرو اللہ کی اور کسی کو نہ اس کے ساتھ شریک ٹھہراؤ)

نیکی کے اجر کے اعتبار سے

﴿مَنْ جَاءَ بِالْحَسَنَةِ فَلَهُ عَشْرُ أََمْثَالِهَا﴾⁵

(جو کوئی ایک نیکی لایا تو اس کیلئے اس کی مثل دس گنا ہے)

دعا کی قبولیت کے اعتبار سے

﴿وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ﴾⁶
(اے نبی محترم صلی اللہ علیہ وسلم جب آپ سے میرے بندے میرے متعلق پوچھیں تو انہیں یہ جواب مرحمت فرمائیں کہ میں بیشک قریب ہوں میں جواب دیتا ہوں پکارنے والے کا جب وہ مجھے پکارے)

انسانوں کے آپس کے حقوق و فرائض کے اعتبار سے

﴿يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ﴾⁷

(اے ایمان والو ثابت قدم رہو اور صبر کرو اور کمر بستہ ہو جاؤ سرحدوں کی حفاظت کے لیے اور اللہ سے ڈرو تاکہ تم کامیاب ہو جاؤ)
ایک اور جگہ ارشادِ باری ہے:

﴿إِنَّمَا الْمُؤْمِنُونَ إِخْوَةٌ﴾⁸

(بے شک صرف رشتہ ایمان کی نعمت کے حاملین ہی آپس میں بھائی بھائی ہیں)

ان ہدایات کے ذریعہ اللہ تعالیٰ نے تمام انسانیت کو اپنی بندگی اور آپس میں حسن و خوبی سے رہن سہن کا سلیقہ مرحمت فرما کر صراطِ مستقیم کی راہنمائی فرمائی۔ سیدنا آدم علیہ السلام کو جو ہدایتِ ربانی وحی ہوتی رہیں وہ درحقیقت جنسِ انسانی کیلئے تھیں۔ افزائشِ نسلِ انسانی کے سلسلے میں صبح و شام مذکر و مؤنث کی جوڑی تولد ہوتی، صبح کی جوڑی کا شام کی جوڑی سے نکاح کر دیا جاتا اور یوں نسلِ انسانی بڑھنے اور پھلنے پھولنے لگی۔ یہ تسلسل جاری ہی تھا کہ ایک جائگاہ واقعہ رونما ہوا جس میں ایک بھائی نے نفس پرستی اور شدید شہوانی ہوس کی وجہ سے اپنے ہی بھائی کو ناحق موت کی نیند سلا دیا یعنی قابیل نے ہابیل کو قتل کر دیا۔ یوں پاکیزہ زمین انسان کے خون ناحق سے آلودہ ہوئی۔ ارشادِ باری ہے:

﴿فَطَوَّعَتْ لَهُ نَفْسُهُ قَتْلَ أَخِيهِ فَقَتَلَهُ فَأَصْبَحَ مِنَ الْخَاسِرِينَ﴾⁹

(پس برا بیچنے کر دیا اسے اس کے نفس نے اپنے بھائی کے قتل کیلئے تو اس نے اسے قتل کر دیا۔ نتیجتاً وہ (دنیا و آخرت کا) گھانا پانے والوں میں سے ہو گیا)

حضرت عبداللہ بن مسعود رض سے روایت ہے کہ رسول اکرم ﷺ نے فرمایا ”جس بھی شخص کو ظلماً قتل کیا جائے ایک حصہ اس (قتل) کے گناہ کا پہلے ابنِ آدم (قابیل) پر ہو گا کیونکہ وہ پہلا شخص ہے جس نے قتل ایجاد کیا تھا“¹⁰

اس ایک عظیم گناہ نے انسانیت کو اپنے رب کے سامنے شرمندہ کر دیا اور ملائکہ کے نزدیک بھی بے توقیر کر دیا۔ انسان جسے مسجود ملائکہ ہونے کا اعزاز ملا تھا وہ نفس و شیطان کی دلدل میں پھنس کر خاک آلودہ ہو گیا۔ احکاماتِ ربانی و ہدایاتِ الہیہ سے بے اعتنائی کے نتیجے میں جرائم و سرکشی میں غرق ہو گیا تو اللہ تعالیٰ نے انسان کو واپس اپنے مقام کی طرف لانے کیلئے رحمت کے دروازے کشادہ فرمادیئے اور انبیاء کرام علیہم السلام کی بعثت کا سلسلہ شروع فرمایا مگر صرف چند نفوس کے سوا باقی تمام گمراہی کو راہِ ہدایت سمجھنے پر بضد رہے نتیجتاً عذابِ الہی شروع ہوا طوفانِ نوح،

عاد و ثمود کی بربادی اور دیگر اقوام جو صفحہ ہستی سے مٹ گئیں یہ سارا انجام اسی بے راہ روی، ہٹ دھرمی اور بے اعتنائی کا تھا۔ عذاب بھی نازل ہوتے رہے اور ہدایت کی راہ پر چلانے کیلئے انبیاء کرام بھی مبعوث ہوتے رہے، کتب سماویہ کا نزول بھی ہوتا رہا۔ انسانیت کا یہ کارواں گرتے پڑتے بالآخر زبور، تورات اور انجیل کے نزول تک پہنچ گیا۔ قرآن مجید نے ان کتب سابقہ کی تصدیق کی اور ان کی تکریم میں کلماتِ شہین ارشاد فرمائے:

﴿وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ﴾¹¹
(بلاشبہ ہم نے زبور میں نصیحتوں کے بعد لکھ دیا کہ بیشک زمین میں وارث میرے پاک بندے ہیں)
اسی طرح ایک اور جگہ ارشاد باری ہے:

﴿إِنَّا أَنْزَلْنَا التَّوْرَةَ فِيهَا هُدًى وَنُورٌ﴾¹²
(بیشک ہم نے تورات کو نازل کیا اس میں ہدایت اور نور ہے)۔

﴿وَأَتَيْنَاهُ الْإِنْجِيلَ فِيهِ هُدًى وَنُورٌ﴾¹³
(اور اسے عیسیٰ علیہ السلام کو) انجیل دی ہم نے، اس میں نور اور ہدایت ہے)

موجودہ دور میں قرآن مجید کے علاوہ جو کتب سماویہ بہ صورتِ ترجمہ ہمیں دستیاب ہیں وہ تورات و انجیل ہیں۔ ان کتب میں تحریف ہوئی اور ان کا اصل متن محفوظ نہ رہا۔ لیکن قرآن مجید نے ان کتب میں درج احکامات و ہدایات ربانی کو بیان فرمایا:

﴿وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصٌ فَمَنْ تَصَدَّقَ بِهِ فَهُوَ كَفَّارَةٌ لَهُ وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الظَّالِمُونَ﴾¹⁴

(اور ہم نے لکھ دیا ان پر) (واجب احکامات کو) اس (تورات) میں کہ بیشک جان کا بدلہ جان ہے آنکھ کا بدلہ آنکھ اور دانت کا بدلہ دانت اور کان کا بدلہ کان اور زخموں میں (بھی) بدلہ قصاص ہے۔ تو جس نے بدلہ معاف کر دیا تو یہ معافی کفارہ ہوگی اس (کے گناہوں) کا۔ اور جو فیصلہ نہ کرے اس (کتاب) کے مطابق جسے اللہ نے نازل فرمایا ہے تو وہی لوگ ظالم ہیں)۔

انجیل میں نازل کردہ آداب معاشرت و حقوق انسانیت کے نفاذ و رواج کا اہل انجیل کو جو حکم دیا گیا تھا اس کی تصریح بھی قرآن مجید نے یوں فرمائی:

﴿وَلْيَحْكُمْ أَهْلُ الْإِنْجِيلِ بِمَا أَنْزَلَ اللَّهُ فِيهِ وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْفَاسِقُونَ﴾¹⁵
(اور ضرور فیصلہ کریں اہل انجیل اس کے مطابق جو اللہ نے اس میں نازل فرمایا اور جو اللہ کے نازل کردہ احکامات کے مطابق فیصلہ نہ کرے تو وہی لوگ فاسق ہیں)

قرآن مجید نے جن ہدایات کا ذکر اہل انجیل و تورات کے بارے میں فرمایا اس کی تصدیق ان کتب میں بھی ہے جو ہمارے پاس بصورتِ ترجمہ

ہیں۔ ذیل میں ہم انجیل کی چند عبارات سے ثابت کرتے ہیں۔

”یہ نہ سمجھو کہ میں توریت یا نبیوں کی کتابوں کو منسوخ کرنے آیا ہوں۔ منسوخ کرنے نہیں بلکہ پورا کرنے آیا ہوں“¹⁶

”تم نے سن لیا کہ اگلوں کو خون سے روکا گیا تھا کہ جو کوئی بھی خون کرے گا وہ عدالت کی سزا کا مستحق ہوگا۔ لیکن میں تم سے کہتا ہوں کہ وہ عدالت کا مستحق ہوگا جو اپنے بھائی پر غصہ کرے گا۔“¹⁷

”تم سن چکے ہو کہ زنانہ کرنے کا کہا گیا تھا لیکن میں تم سے کہتا ہوں کہ جس نے بری خواہش سے کسی عورت کو دیکھ لیا وہ اپنے دل میں اس کے ساتھ زنا کر چکا۔“¹⁸

بلاشبہ تورات و انجیل کے احکامات اور اس میں ہدایتِ انسانیت کو راہِ راست پر چلانے کیلئے روشن مشعل تھے۔ قرآن مجید نے تورات و انجیل کو ”ہدی للناس“ کے کلماتِ دلنواز سے یاد فرمایا۔

﴿وَأَنْزَلَ التَّوْرَةَ وَالْإِنْجِيلَ، مِنْ قَبْلُ هُدًى لِّلنَّاسِ﴾¹⁹

(اور اللہ نے تورات و انجیل کو نازل کیا قرآن سے پہلے، یہ کتب بھی انسانوں کیلئے ہدایت تھیں)

انسانیت تورات و انجیل کے نزول تک سفر طے کر چکی۔ کچھ نے اس ہدایت کو قبول کیا اور کچھ نے اس طرف توجہ نہ دی اور ان کی تعلیمات سے روگردانی کی۔ انجیل کے نزول اور سیدنا عیسیٰ علیہ السلام کے آسمانوں پر اٹھائے جانے کے تقریباً پونے چھ سو سال بعد سرزمینِ حجاز میں امام الانبیاء سیدنا محمد رسول اللہ ﷺ کی آمد ہوئی۔ عمر مبارک چالیس برس تھی جب کوہِ حرا میں نزولِ قرآن ہوا جو اللہ تعالیٰ کا آخری کلام ہدایت ہے جو آخری نبی کو عطا ہوا۔ اس کلام مبارک کی پہلی وحی میں انسان کو ہی موضوعِ سخن بنایا گیا، اسے اپنے حسنِ تخلیق کی طرف متوجہ کیا گیا اور علم و ادب کی تحصیل پر آمادہ کیا گیا۔ علم کے ذریعہ جو وقارِ سجود اسے عطا کیا گیا اس مقام کی رفعت کو دلنشین انداز میں ﴿عَلَّمَ الْإِنْسَانَ مَا لَمْ يَعْلَمْ﴾²⁰ کے کلماتِ طیبات سے یاد کرایا گیا۔ یہی وہ کلام ہے جس نے گم گشتہ راہِ انسانیت کو از سر نو نشاۃ ثانیہ عطا کی۔ بھولا ہوا سبق یاد دلایا۔ جس راہ کا وہ سالک تھا اور جس کو چھوڑ کر وہ بیابان میں بھٹک رہا تھا اسے راہِ ہدایت دکھائی۔ جو تاجِ کرامت و فضیلت وہ اپنے ہاتھوں فقرِ مذلت میں گرا چکا تھا اسے دوبارہ زیبِ راس کرنے کا طریقہ و سلیقہ مرحمت فرمایا گیا۔ جس جنت سے وہ نکالا گیا تھا وہی جنت اس کی منتظر راہ تھی۔ شیطان جو اس کے خروجِ جنت کا سبب بنا تھا اس کی مکاریوں اور فریب کاریوں سے انسان کو آگاہ کر دیا گیا اور اتنا واضح بتا دیا گیا کہ اس کے بعد مزید وضاحت کی ضرورت نہ رہی۔ کلامِ ربانی نے مصطفوی سیرت و کردار کے نور سے ہدایتِ انسانی کا بیڑا اٹھایا۔ ارشاد ہوا:

﴿هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾²¹

”اپنے نبی ﷺ کو جس نے ہدایتِ ابدی کے حسنِ انتظام و سامان کے ساتھ مخلوق کی طرف بھیجا اور دینِ حقِ اسلام کی شریعت و ہدایت کے ساتھ، تاکہ وہ اس دینِ اسلام کو دنیا کے تمام ادیان پر غالب کر دے وہی اللہ ہے۔“

﴿يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ﴾²²

(اے رسول مکرم آپ پہنچا دیجئے وہ ہدایت جو آپ کے پاس اتاری گئی)

سرور کائنات ﷺ نے اللہ عزوجل کے اس پیغام ہدایت کو انسانیت تک اپنی پوری محنت و کاوش سے پہنچایا۔ اعلان نبوت کے بعد مکہ کی تیرہ سالہ زندگی میں رسول اکرم ﷺ کے کفار و مشرکین و دیگر اقوام تک کلام ربانی و ہدایت ربانی کی سخت محنت سے ترسیل کے باوجود بہت کم مثبت جواب آیا۔ اکثر لوگوں نے سرکشی کی راہ اختیار کی، سخت ہٹ دھرمی کا مظاہرہ کیا۔ آیات ربانی کا مذاق اڑایا، ذاتِ محبوبِ کبریا کو ہدفِ تنقید بنایا۔ ان حقیقت نا آشناؤں کے نزدیک رسول کیلئے دنیاوی منصب، مال و جائیداد کا ہونا رسول ہونے کی دلیل تھی۔ وہ رسول کو ایسی خاص مخلوق تصور کرتے تھے جس کے اختیار میں اچانک پانی کے چشمے جاری کرنا، زمین و آسمان کو اپنی گرفت میں لانا، آسمان کے ٹکڑے ٹکڑے کر کے زمین پر گرانا، آنا قانا آسمان پر چڑھ جانا، فرشتوں جیسی صفات کا پایا جانا، جیسے کمالات ضرور ہوں، انہوں نے اسی جہالت میں ایک ایسا نامناسب و نازیبا مطالبہ بھی کر دیا جو شانِ الوہیت کے بھی سراسر نامناسب تھا وہ مطالبہ یہ تھا کہ آپ علیہ الصلوٰۃ والسلام اپنی نبوت و رسالت کی دلیل کے طور پر اللہ تبارک و تعالیٰ کی ذات سبحانہ کو ان کے سامنے لا کر کھڑا کر دیں۔ یہ بالکل ویسی ہی ہٹ دھرمی اور گستاخی تھی جو بنی اسرائیل نے حضرت موسیٰ علیہ السلام کے سامنے کی تھی جس پر اللہ تعالیٰ نے ان کا مواخذہ فرمایا اور ان پر کڑی سزا کی بجلی کو مسلط کر دیا جس کا تذکرہ یوں فرمایا گیا:

﴿وَإِذْ قُلْتُمْ يَا مُوسَىٰ لَنْ نُؤْمِنَ لَكَ حَتَّىٰ نَرَىٰ اللَّهَ جَهْرَةً فَأَخَذَتْكُمُ الصَّاعِقَةُ وَأَنْتُمْ تَنْظُرُونَ ثُمَّ بَعَثْنَاكُمْ مِنْ بَعْدِ مَوْنِكُمْ لَعَلَّكُمْ تَشْكُرُونَ﴾²³

پروردگار کائنات نے بنی اسرائیل کی اس گستاخی پر تو مواخذہ فرمایا لیکن حضور ﷺ کے سامنے کفار و مشرکین کے اس مطالبہ پر مواخذہ اس لئے نہ فرمایا کیونکہ آپ ﷺ کو رحمۃ اللعالمین کے منصب و خطاب سے نوازا جس کا تقاضا تھا کہ عذاب نازل نہ ہو اور تا قیامت عذاب نازل نہ ہو گا جس کی نوید یوں بیان فرمائی۔

﴿وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ﴾²⁴

تا قیامت عذاب نہ آنے کی ایک توجیہ یہ بھی ہے کہ آپ صلی اللہ علیہ وسلم پر نبوت و رسالت کے سلسلہ کو ختم کر دیا گیا۔ قرآن مجید کو آخری کتاب ہدایت کا درجہ عطا کیا گیا اور دین اسلام کی تکمیل رسول اکرم ﷺ پر کر دی گئی، تمام انعام و اکرام ربانی عطا ہو گئے اور اسلام کو بطور دین پسند فرمایا گیا، اگر عذاب کا دروازہ کھلا رکھا جاتا تو تباہی ہی مقدر انسانیت ٹھہرتی۔ نہ ہدایت آتی نہ کوئی ہادی۔ جب آخری ہادی پر آخری ہدایت اتار دی گئی تو اب مواخذہ و عذاب کی صورتوں کا انقطاع ہو گیا۔ ہر طرف ہدایت و رحمت کا پیغام عام ہو گیا۔ ہمہ وقت توبہ و استغفار کا دروازہ کھول دیا گیا اور رحمت خداوندی کا سا تباہ گم گشتہ راہیوں کو سایہ رحمت میں لینے کیلئے تن گیا۔ نتیجہ عذاب کے سلسلوں کا اختتام اور ہدایت و رحمت کی بارش کا سیلان ہو گیا۔

کفار و مشرکین ہدایتِ ابدی سے منہ موڑتے رہے جبکہ رسول مکرم صلی اللہ علیہ وسلم داعی الی اللہ کی صفتِ عظیم کے ساتھ انہیں راہِ ہدایت

پر لانے کیلئے سرگرم عمل رہے۔ ارشادِ باری ہے:

﴿وَإِنْ تَدْعُوهُمْ إِلَى الْهُدَى لَا يَتَّبِعُوكُمْ سَوَاءَ عَلَيْكُمْ أَدَعَوْتُمُوهُمْ أَمْ أَنْتُمْ صَامِتُونَ﴾²⁵

(اور اگر تم انہیں ہدایت کی طرف بلاؤ تو وہ تمہاری پیروی نہ کریں گے۔ (ان کے اس رویہ کے پیشِ نظر) تمہارے لئے برابر ہے چاہے انہیں (راہِ ہدایت کی طرف) بلاؤ یا (نہ بلا کر) خاموش رہو (ان کی حالت تبدیل نہ ہوگی)۔

﴿وَإِنْ تَدْعُوهُمْ إِلَى الْهُدَى لَا يَسْمَعُوا وَتَزَاهُمُ يَنْظُرُونَ إِلَيْكَ وَهُمْ لَا يُبْصِرُونَ﴾²⁶

(اور اگر تم ہدایت کی طرف انہیں بلاؤ تو وہ (تمہاری بات) نہیں سنتے اور انہیں تم دیکھتے ہو کہ وہ تمہیں دیکھ رہے ہیں حالانکہ وہ (بہ) نیت (اخلاص) تمہیں نہیں دیکھتے)

رسول اکرم ﷺ نے پیغامِ ہدایت پہنچانے میں جو انتھک محنت کی، تکالیف برداشت کیں، کفار و مشرکین کی بیزاری اور ایذا رسانی کی حدیں جب پار ہو چکیں تب بھی آپ اپنے مشن سے سر مو پیچھے نہ ہٹے اپنے رب عزوجل کی محبت میں سرشار رہتے ہوئے سب کچھ برداشت کرتے رہے اور بعض مواقع تو ایسے بھی آئے کہ آپ ﷺ ان شقیوں کو سعیدوں میں تبدیل کرنے، اور ان کیلئے متفکر ہونے میں اس درجہ پریشان ہوئے کہ رب کائنات نے آپ صلی اللہ علیہ وسلم کی حد درجہ تسلی و تشفی کی، ڈھارس بندھائی، راحت ذہنی و قلبی عطا فرمائی جس کا بیان کچھ اس طرح سے ہے:

﴿طَسْمَ تِلْكَ آيَاتُ الْكِتَابِ الْمُبِينِ لَعَلَّكَ بَاخِعٌ نَفْسَكَ أَلَّا يَكُونُوا مُؤْمِنِينَ﴾²⁷

(طسم) یہ آیتیں ہیں روشن کتاب کی۔ اے حبیبِ مکرم صلی اللہ علیہ وسلم کیا آپ اپنی جان پر کھیل جائیں گے اس بارہ میں کہ وہ کافر و مشرک لوگ صفتِ ایمان کے حامل نہیں ہوتے۔ (مؤمنین نہیں بن جاتے)۔

جسٹس محمد کرم شاہ الازہری نے اس کیفیت کو اس طرح بیان کیا: ”جو رگ ریڑھ کی ہڈی میں سے گزرتی ہوئی گردن میں پہنچتی ہے اسے بَخَّاعُ کہتے ہیں۔ جب ذبح کرتے وقت چھری یہاں تک پہنچ جائے تو ذبح مکمل ہو جاتی ہے۔ اسی سے بَخَّاعُ ماخوذ ہے۔ اس کا معنی ہے ایسا ذبح کرنے والا جس نے چھری بَخَّاع تک پہنچا دی ہو۔ غم و اندوہ سے جب کوئی اپنی جان گنوا دے تو کہتے ہیں بَخَّاعُ نفسہ ای قتلہا غمًا۔ حضور ﷺ کی شبانہ روز کوششوں کے باوجود کفار کی ضد بڑھتی ہی جا رہی ہے وہ کفر میں اور پکے ہوتے جاتے ہیں۔ اسلام سے ان کی نفرت میں آئے دن اضافہ ہوتا جاتا ہے۔ اس المناک صورتِ حال کو دیکھ اس قلبِ شفیق پر جو گزرتی ہوگی اس کا اندازہ خداوند تعالیٰ کے سوا اور کون لگا سکتا ہے۔ اللہ تعالیٰ تسلی دیتے ہوئے فرماتے ہیں ”اے محبوب تو ان لوگوں کے غم میں کیوں گھلا جا رہا ہے۔ اتنا دلیگیر اور غمزہ ہونے کی ضرورت نہیں۔ تو نے اپنا فرض بڑی خوش اسلوبی سے ادا کر دیا۔ ایمان لانا یا نہ لانا ان کا اپنا کام ہے۔ ایمان نہیں لائیں گے تو خود ہی اس کی سزا بھگتیں گے“۔²⁸

کفار و مشرکین کی ایسی ہی بے سرو پا ہٹ دھرمی اور ضد پورے زور و شور سے جاری رہی لیکن حضور ﷺ کی محبت و شفقت نے بھی دستِ کرم دراز رکھا تمام تکالیف خندہ پیشانی سے برداشت کیں۔ کاروانِ انسانیت کو خراماں خراماں ہدایتِ ابدی کی تعلیمات کی روشنی میں راہی

فردوس کرتے رہے۔ سر زمین حجاز پر وحی الہی کی نجماً نجماً تنزیل ہوتی رہی اور راہ نور دان شوق کارواں میں شامل ہوتے رہے۔ گو کہ اہل ایمان کی تعداد میں نہایت کم اضافہ ہوا لیکن بنیادی کردار کے حاملین افراد حلقہ بگوش اسلام ہوئے جن میں حضرات خلفاء راشدین کے علاوہ عمائدین حجاز میں سے بعض اور سر زمین طیبہ سے نقباء قابل ذکر اور رشکِ آسمان ہیں۔ کلام ربانی جو ہدایتِ سرمدی کے بھرپور اثر سے ہمیشہ اثر پذیر رہتا ہے اس طرح قلوب واذہان پر اثر انداز ہوا کہ سخت دل موم سے بھی نرم ہو گئے، خاردار اور ترش رو، پھولوں جیسی خوشبو اور مٹھاس کے مصداق بن گئے۔

خلاصہ

قرآن مجید کی بالترتیب ان ہدایت کے مطابق ہم باآسانی سمجھ سکتے ہیں کہ انسانیت کا سفر جو سیدنا آدم علیہ السلام کے ملکین ارض ہونے کے ساتھ شروع ہوا تھا اور قیامت کے واقع ہونے تک جاری رہے گا وہ درجہ بدرجہ، عہد بہ عہد ہوتا رہا اور ہوتا رہے گا۔ ہدایت ربانی کی روشنی میں کچھ لوگ صرف ہدیٰ للناس کے زمرے میں آکر ہدایت قبول کرتے رہے اور کرتے رہیں گے، کچھ ہدیٰ ورحمۃ للمومنین کے خوش نصیب زمرے میں آکر دامنِ رحمت سے وابستہ ہو کر جھولیاں بھرتے رہے اور رہیں گے اور کچھ اس سے اعلیٰ ترین درجہ ہدیٰ للمتقین کے باسعادت زمرے میں آکر مقبولانِ بارگاہِ الہی اور باعثِ رشک ملائکہ بنے اور بنتے رہیں گے۔

نتائج و سفارشات

- قرآن مجید قیامت تک ہر انسان کے لیے ہدایت کاملہ ہے۔
- خاتم النبیین محمد رسول اللہ ﷺ کی سنت و سیرت رہبر و رہنما ہے۔
- انسان ازل سے اللہ تعالیٰ کی وحدانیت کا اقرار کر چکا ہے۔
- دنیا میں اس اقرار کی توثیق و تصدیق سے اور نبی اکرم ﷺ پر ایمان لانے اور آپ کی اطاعت و اتباع سے ہی اسے نجات کامل ملے گی۔
- انسان سے مسلمان، مسلمان سے مومن کامل اور مومن کامل سے متقی کے درجات طے کرنا اس کی ذمہ داری ہے۔
- انسان کو ایمان اور نیک عمل ہی کامیابی سے ہم کنار کر سکتا ہے لہذا اس کے لیے محنت واجب ہے۔

حوالہ جات

¹ سورۃ التین 4:95

² سورۃ البقرہ 2:36

³ رازی، امام فخر الدین بن ضیاء الدین عمر، التفسیر الکبیر، ج 2، ص 92، مطبوعہ دار الفکر بیروت، 1432ھ

⁴ سورۃ النساء 36:4

⁵ سورۃ الانعام 160:6

6 سورة البقرة 186:2

7 سورة آل عمران 200:3

8 سورة الحجرات 3:49

9 سورة المائدة 30:5

10 بخاری، امام ابو عبد اللہ محمد بن اسماعیل، صحیح بخاری۔

11 سورة الانبياء 105:21

12 سورة المائدة 44:5

13 سورة المائدة 24:5

14 سورة المائدة 25:5

15 سورة المائدة 47:5

16 انجیل متی، آیت 71

17 مرجع سابق

18 حوالہ محولہ بالا

19 سورة آل عمران 3:4,3

20 سورة العلق 5:96

21 سورة الصف 9:61

22 سورة المائدة 67:5

23 سورة البقرة 2:55-56

24 سورة الانفال 33:8

25 سورة الاعراف 193:7

26 سورة الاعراف 198:7

27 سورة الشعراء 1-3:26

28 حوالہ محولہ بالا

References

1. Surah Al-Teen 4:95
 2. Surah al-Baqarah 2:36
 3. Razi, Imam Fakhr al-Din bin Zia al-Din Umar, al-Tafseer al-Kabeer, vol. 2, p. 92, published by Dar al-Fikr Beirut, 1432 AH
 4. Surat al-Nisa 4:36
 5. Surah al-An'am 6:160
 6. Surah Al-Baqarah 2:186
 7. Surah Al-Imran 3:200
- == Al Khadim Research Journal of Islamic Culture and Civilization, Vol. V, No. 3 (July – Sep 2024) ==

8. Surah Hujarat 3:49
9. Surah al-Maidah 5:30
10. Bukhari, Imam Abu Abdullah Muhammad bin Ismail, Sahih Bukhari.
11. Surah al-Anbiya 21:105
12. Surah al-Maidah 5: 44
13. Surah al-Maida 5:24
14. Surah al-Maida 5:25
15. Surat al-Maidah 5: 47
16. Gospel of Matthew, verse 71
17. Reference above
18. Reference above
19. Surah Al-Imran 3:3,4
20. Surah Al-Alaq 96:5
21. Surah Al-Saf 61:9
22. Surat al-Maida 5:67
23. Surah al-Baqarah 2: 55-56
24. Surah al-Anfal 8:33
25. Surah Al-A'raf 7:193
26. Surah Al-A'raf 7:198
27. Surah al-Shu'ara 26: 1-3
28. Reference above